

REGIONAL NEWS UNIT
AKASHVANI, GUWAHATI
0000000000

Date : 01-02-2026

Time : 17-15 Hrs

ASSAMESE EVEN BULLETIN

.....

- ১। লোকসভাত আজি বিত্ত মন্ত্ৰী নিৰ্মলা সীতাৰমণৰ ২০২৬-২৭ বিত্তীয় বৰ্ষৰ বাজেট দাখিল।
- ২। বাজেটত উত্তৰ-পূবৰ পাঁচখন ৰাজ্যত পাঁচটা বিশেষ পৰ্যটনস্থলী স্থাপন আৰু উন্নয়নৰ বাবে প্ৰস্তাৱ গ্ৰহণ।
- ৩। ৰাজ্যৰ বিভিন্ন প্ৰান্তত আজি মহাবীৰ চিলাৰায়ৰ ৫১৬ সংখ্যক জয়ন্তী উদযাপন। মঙলদৈত চিলাৰায়ৰ ৩৭ ফুট উচ্চতাৰ পূৰ্ণায়ক প্ৰতিমূৰ্তি মুখ্যমন্ত্ৰীৰ উন্মোচন।

আৰু

- ৪। পশ্চিম গোৱালপাৰাত আজি ২৪ হাজাৰ ৪৭৪ মহিলাক উদ্যমিতা আঁচনিৰ চেক বিতৰণ।

০০০০০

কেন্দ্ৰীয় বিত্ত মন্ত্ৰী নিৰ্মলা সীতাৰমণে আজি সংসদত ২০২৬-২৭ বৰ্ষৰ বাজেট দাখিল কৰে। এই বাজেটত উত্তৰ পূবৰ ৫ খন ৰাজ্যত ৫টা বিশেষ পৰ্যটনস্থলী স্থাপন আৰু উন্নয়নৰ বাবে প্ৰস্তাৱ গ্ৰহণ কৰা হয়। ইয়াৰ লগতে অঞ্চলটোৰ যাতায়াত আৰু যোগাযোগ ব্যৱস্থাৰ উন্নয়নৰ বাবে ৪ হাজাৰ খন ই-বাহুৰ চলাচলৰ বাবেও আজিৰ বাজেটত প্ৰস্তাৱ দিয়া হয়। ইয়াৰ লগতে অসম, অৰুণাচল প্ৰদেশ, চিকিম, মণিপুৰ, মিজোৰাম আৰু ত্ৰিপুৰাত বৌদ্ধধৰ্মৰ সৈতে জড়িত তীৰ্থস্থানসমূহৰ বিকাশৰ আঁচনিতো আজিৰ বাজেটৰ জৰিয়তে অনুমোদন জনোৱা হয়।

বাইট

সেৱাখণ্ডৰ বিকাশত গুৰুত্ব আৰোপ কৰি বিত্তমন্ত্ৰী শ্ৰীসীতাৰমণে এই খণ্ডৰ উপযোগীকৈ কৌশল বিকাশৰ বাবে উচ্চ শিক্ষা খণ্ডৰ প্ৰগতি ত্বৰান্বিত কৰাৰ উদ্দেশ্যে নতুন শিক্ষানুষ্ঠান, বিশ্ববিদ্যালয়, ছাত্ৰী নিৰাস আদি স্থাপনৰ বাবে প্ৰস্তাৱ উত্থাপন কৰে। ভাৰতৰ বৰ্ধিত এনিমেচন, ভিজুৱেল এফেক্ট, গেমিং আৰু কমিক উদ্যোগ খণ্ডত ২০৩০ চনৰ ভিতৰত ২০ লাখ দক্ষতা সম্পন্ন লোকৰ প্ৰয়োজন হ'ব বুলিও বাজেট উত্থাপন কৰি তেওঁ মন্তব্য কৰে। ইয়াৰ বাবে মুম্বাইত এখন ভাৰতীয় সৃষ্টিশীল প্ৰযুক্তিৰ প্ৰতিষ্ঠান স্থাপনৰ প্ৰস্তাৱ দিয়াৰ লগতে আজিৰ বাজেটত উত্তৰ-পূৰ্বাঞ্চলত এখন নতুন ৰাষ্ট্ৰীয় ডিজাইন প্ৰতিষ্ঠান স্থাপনৰ প্ৰস্তাৱো দিয়া হয়।

মানসিক স্বাস্থ্যৰ চিকিৎসা আৰু উন্নতিৰ বাবে বিশেষ গুৰুত্ব আৰোপ কৰি আজিৰ বাজেটত ৰাষ্ট্ৰীয় মানসিক স্বাস্থ্য প্ৰতিষ্ঠানৰ এটা দ্বিতীয় শাখা খোলাৰ বিষয়েও প্ৰস্তাৱ দিয়া হয়। চৰকাৰে বাঁচী আৰু তেজপুৰৰ ৰাষ্ট্ৰীয় মানসিক স্বাস্থ্য প্ৰতিষ্ঠানকেইটাকো বিশেষ ধৰণে উন্নতকৰণ কৰিবলৈ প্ৰচেষ্টা চলাব বুলিও বিত্তমন্ত্ৰীগৰাকীয়ে বাজেট ভাষণত উল্লেখ কৰে।

যুৱচামৰ বাবে দক্ষতা ভিত্তিক জীৱিকাৰ সুযোগ সৃষ্টি কৰাৰ উদ্দেশ্যে ৩ খন নতুন সৰ্বভাৰতীয় আয়ুৰ্বেদিক প্ৰতিষ্ঠান প্ৰতিষ্ঠা কৰাৰ লগতে পৰৱৰ্তী ৫ বছৰত ১ লাখ স্বাস্থ্য খণ্ডৰ পেচাদাৰী লোকৰ সৃষ্টিৰ বাবে পদক্ষেপ গ্ৰহণ কৰাৰ প্ৰস্তাৱো আজি বাজেটত উত্থাপন কৰা হয়। এইবেলি বাজেটত উত্থাপন কৰা অনুসৰি ৫ খন আঞ্চলিক চিকিৎসা বিশেষ কেন্দ্ৰ স্থাপন কৰাৰ বাবে ৰাজ্যসমূহক সাহায্য আগবঢ়োৱা হ'ব। স্বাস্থ্য খণ্ডত ডেৰ লাখ গৰাকী শুল্কহীনাকৰীক প্ৰশিক্ষণ দিয়া হ'ব। জিলা চিকিৎসালয়সমূহত জৰুৰীকালিন আৰু ট্ৰমা কেন্দ্ৰ স্থাপনৰ জৰিয়তে ৫০ শতাংশ সামৰ্থ বৃদ্ধি কৰা হ'ব। বাজেটত দিব্যাংগসকলক সৰল কৰি তোলাৰ বাবেও বিশেষ প্ৰস্তাৱ উত্থাপন কৰা হৈছে। তেওঁলোকৰ বাবে মৰ্যাদা সম্পন্ন জীৱিকা নিশ্চিত কৰাৰ উদ্দেশ্যে দিব্যাংগ কৌশল যোজনা আৰু তেওঁলোকৰ বাবে কৃত্ৰিম অংগ প্ৰতংগ সংৰোপণত সূচলতা সুনিশ্চিত কৰাৰ উদ্দেশ্যে দিব্যাংগ সাহায্য যোজনা মুকলি কৰা হ'ব।

আয়ুৰ্বেদ চিকিৎসাৰ শৃংখলিত শিক্ষা পদ্ধতিৰ বিকাশ আৰু প্ৰসাৰৰ বাবে ৩ খন নতুন প্ৰতিষ্ঠান নিৰ্মাণৰ বাবেও আজিৰ বাজেটত প্ৰস্তাৱ দিয়া হয়। দেশক জৈৱ ভেষজ নিৰ্মাণৰ কেন্দ্ৰ হিচাপে গঢ়ি তোলাৰ উদ্দেশ্যে বিত্তমন্ত্ৰীগৰাকীয়ে পৰৱৰ্তী ৫ বছৰত ১০ হাজাৰ কোটি টকা সাপেক্ষ ৰায়ফাৰ্মা শক্তি শীৰ্ষক এখন আঁচনিৰ ঘোষণা কৰিছে।

চলিত বছৰৰ পহিলা এপ্ৰিলৰ পৰা নতুন আয়কৰ আইন বলবৎ হ'ব বুলি উল্লেখ কৰি শ্ৰীমতী সীতাৰমনে শীঘ্ৰেই সৰলীকৃত আয়কৰৰ নিয়মাৱলী ঘোষণা কৰা হ'ব বুলিও মন্তব্য কৰে। বিমান খণ্ডত নিৰ্বিনয়োজন বৃদ্ধি কৰাৰ উদ্দেশ্যে সীমা শুল্ক হ্রাস কৰাৰ বিষয়েও আজিৰ বাজেটত বিত্তমন্ত্ৰীমন্ত্ৰীগৰাকীয়ে উল্লেখ কৰে। বিদেশ ভ্ৰমণৰ পেকেজত উৎসতে কৰ্তন কৰা কৰৰ হাৰ ২ শতাংশ হ্রাস কৰাৰ প্ৰস্তাৱো আজি বাজেটত কৰা হৈছে।

মহিলাসকলৰ উৎকৰ্ষ সাধনৰ বাবে SHE marts প্ৰকল্পৰ বিষয়েও আজি ঘোষণা কৰা হয়। ইয়াৰ লগতে ভাষিক ক্ষেত্ৰত কৃত্ৰিম বুদ্ধিমত্তাৰ প্ৰয়োগৰ সম্পৰীক্ষা আৰু বিকাশৰ উদ্দেশ্যে এটা বহুভাষিক এ আই মঞ্চ ভাৰত বিস্তাৰ গঠনৰ প্ৰস্তাৱো আজিৰ বাজেটত উত্থাপন কৰা হয়। ১৫ খন পুৰাতাত্তিক স্থলৰ বিশেষ বিকাশ সাধনৰ বাবেও প্ৰস্তাৱ লোৱা হৈছে। দেশত ৭ টা দ্ৰুতগতিৰ ৰেল কৰিড'ৰ স্থাপনৰ বিষয়েও বাজেটত উল্লেখ কৰা হয়।

০০০০০

মহাবীৰ চিলাৰায়ৰ ৫১৬ সংখ্যক জয়ন্তী উপলক্ষে আজি ৰাজ্যৰ বিভিন্ন প্ৰান্তত কাৰ্যসূচী অনুষ্ঠিত হয়। ৰাজ্য চৰকাৰৰ সাংস্কৃতিক পৰিক্ৰমা বিভাগৰ উদ্যোগত আৰু কোচ ৰাজবংশী উন্নয়ন পৰিষদ তথা কোচ ৰাজবংশী সন্মিলনৰ সহযোগত আজি মঙলদৈত কেন্দ্ৰীয়ভাৱে চিলাৰায় দিৱসৰ আয়োজন কৰা হয়। এই অনুষ্ঠানত মুখ্যমন্ত্ৰী ড০ হিমন্ত বিশ্ব শৰ্মা মুখ্য অতিথি হিচাপে উপস্থিত থাকি কোচ-ৰাজবংশী মহাবীৰগৰাকীলৈ শ্ৰদ্ধা নিবেদন কৰে। মুখ্যমন্ত্ৰীয়ে কোচ-সংস্কৃতি আৰু ঐতিহ্য সংৰক্ষণ তথা প্ৰাচীন দৰং ৰাজ্যক পৰ্যটন কেন্দ্ৰ হিচাপে বিকাশৰ বাবে ৫০ কোটি টকাৰ প্ৰকল্পৰ কথা ঘোষণা কৰে। তেওঁ লগতে আজি চিলাৰায়ৰ ৩৭ ফুট উচ্চতাৰ এটা পূৰ্ণাৱয়ব প্ৰতিমূৰ্তি উন্মোচন আৰু এখন শিশু উদ্যান উদ্বোধন কৰে। ড০ শৰ্মাই কয় যে বীৰ চিলাৰায়ে দুৰ্জয় সাহস আৰু প্ৰবল পৰাক্ৰমেৰে অসমৰ ইতিহাস সমৃদ্ধ কৰি থৈ গৈছে। মহান বীৰগৰাকীৰ দেশপ্ৰেমৰ আদৰ্শই নৱপ্ৰজন্মক উদ্বুদ্ধ কৰি ৰাখিব বুলি তেওঁ মন্তব্য কৰে।

বাইট (চি এম)

গুৱাহাটীৰ আমিনগাঁৱতো বিভিন্ন কাৰ্যসূচীৰে চিলাৰায় জয়ন্তী পালন কৰা হয়। শ্ৰীভূমি জিলাৰ বিজেপি কাৰ্যালয়তো বীৰ চিলাৰায় দিৱসৰ লগত সংগতি ৰাখি ভিন্ন কাৰ্যসূচী অনুষ্ঠিত কৰা হয়। গোৱালপাৰা জিলাৰ কোচ-ৰাজবংশী ছাত্ৰ সন্থা আৰু কোচ-ৰাজবংশী মহিলা সমিতিৰ উদ্যোগত জিলাখনৰ মাটিয়াত কালিৰে পৰা দুদিনীয়া কাৰ্যসূচীৰে চিলাৰায় দিৱসৰ কাৰ্যসূচী অনুষ্ঠিত হৈছে। ধেমাজি জিলাৰ কমলপুৰত ভাৰতীয় জনতা পাৰ্টীৰ অন্যান্য পিছপৰা শ্ৰেণী মৰ্চা সমিতিৰ উদ্যোগত চিলাৰায় দিৱস পালন কৰা হয়। অনুষ্ঠানত মন্ত্ৰী ডাঃ ৰণোজ পেগুৱে উপস্থিত থাকি মহাবীৰ চিলাৰায়লৈ শ্ৰদ্ধাঞ্জলি জ্ঞাপন কৰে। বাক্সা জিলাৰ শালবাৰীৰ নিমুৱা বাপুজী হাইস্কুল খেলপথাৰত জিলা কোচ-ৰাজবংশী ছাত্ৰ সন্থা আৰু নিমুৱা আঞ্চলিক কোচ-ৰাজবংশী ছাত্ৰ সন্থা, নিমুৱা আঞ্চলিক কোচ-ৰাজবংশী মহিলা সমিতিৰ উদ্যোগত দিনজোৰা কাৰ্যসূচীৰে চিলাৰায় দিৱস পালন কৰা হয়।

০০০০০

মুখ্যমন্ত্ৰী ড° হিমন্ত বিশ্ব শৰ্মাই আজি গোৱালপাৰাত মুখ্যমন্ত্ৰী মহিলা উদ্যমিতা আঁচনিৰ অধীনত হিতাধিকাৰীসকলক চেক বিতৰণ কৰে। এই অনুষ্ঠানত জনজাতিৰ বাবে সংৰক্ষিত গোৱালপাৰা পশ্চিম সমষ্টিৰ ২৪ হাজাৰ ৪৭৪ গৰাকী মহিলাক অসম ৰাজ্যিক গ্ৰামীণ আৰু নগৰীয়া জীৱিকা অভিযানৰ জৰিয়তে ২৪ কোটি ৫০ লাখ ৫০ হাজাৰ টকাৰ আৰ্থিক সাহায্য আগবঢ়োৱা হয়।

০০০০০

ৰাজ্যৰ স্বাস্থ্য খণ্ডৰ উন্নয়নৰ প্ৰচেষ্টাৰ অংশ হিচাপে আজি গুৱাহাটী চিকিৎসা মহাবিদ্যালয় আৰু হাস্পাতালৰ নতুন ভৱনৰ আধাৰশিলা স্থাপন কৰা হ'ব। বিয়লি চাৰে ৫ বজাত হ'বলগীয়া এই অনুষ্ঠানত মুখ্যমন্ত্ৰী ড° হিমন্ত বিশ্ব শৰ্মা আৰু মন্ত্ৰী অশোক সিংহল উপস্থিত থাকিব। ৩ হাজাৰ ৬৭৯ কোটি টকা ব্যয় সাপেক্ষে নিৰ্মাণ হ'বলগীয়া এই নতুন ভৱনত দুহেজাৰ ২৫০ খন বিছনায়ুক্ত সাধাৰণ ৱাৰ্ড, ৪০০ খন বিছনায়ুক্ত আছতীয়া ৱাৰ্ড, ২৮ খন বিছনায়ুক্ত জটিল আৰু লঘু অস্ত্ৰোপচাৰ কক্ষ আৰু এহেজাৰ ৬৭০ খন বাহন ৰখাৰ ঠাইৰ সুবিধা থাকিব। লগতে ২৫০ খন বিছনায়ুক্ত আই চি ইউ ৱাৰ্ড, ১০০ খন বিছনায়ুক্ত জৰুৰীকালীন ৱাৰ্ড আৰু ৰেডিঅ'লজী সেৱাৰ ব্যৱস্থা থাকিব।

০০০০০

আজি পবিত্ৰ মাঘী পূৰ্ণিমা। এই উপলক্ষে ৰাজ্যৰ বিভিন্ন স্থানত বিভিন্ন ধৰ্মীয় কাৰ্যসূচী অনুষ্ঠিত হৈছে। গোৱালপাৰা জিলাৰ ঐতিহাসিক শ্ৰীশ্ৰীসূৰ্যপাহাৰ মহাপীঠ স্থানত মাঘী পূৰ্ণিমা উপলক্ষে কালিৰে পৰা ৯ দিনীয়া কাৰ্যসূচীৰে শ্ৰীশ্ৰীবিষ্ণু যজ্ঞ আৰু মেলা অনুষ্ঠিত হৈছে। ৮ ফেব্ৰুৱাৰীলৈ চলিবলগীয়া এই যজ্ঞ আৰু মেলাৰ অংশ হিচাপে পূজা অৰ্চনা, গীতা পাঠ, ধৰ্মীয় কাৰ্যসূচী, কবি সন্মিলন, গ্ৰন্থমেলা, গ্ৰন্থ উন্মোচন, চিত্ৰাংকন প্ৰতিযোগিতা আৰু সাংস্কৃতিক কাৰ্যসূচীৰ আয়োজন কৰা হৈছে। উল্লেখযোগ্য যে হিন্দু, বৌদ্ধ আৰু জৈন ধৰ্মৰ পবিত্ৰ মিলনভূমি শ্ৰীসূৰ্যপাহাৰলৈ বছৰৰ প্ৰতিটো দিনত তীৰ্থযাত্ৰীৰ আগমন ঘটে যদিও মাঘী পূৰ্ণিমা উপলক্ষে এই স্থানত অগনন লোকৰ সমাগম হয়। কাহ শিল্পৰ নগৰী বৰপেটা জিলাৰ সৰ্থেবাৰীতো মাঘী পূৰ্ণিমা উপলক্ষে ঐতিহাসিক সভা

মহোৎসৱ অনুষ্ঠিত হৈছে। ১৬০ সংখ্যক মহোৎসৱৰ আজি মূল সৱাহ আৰু হোম যজ্ঞ অনুষ্ঠিত হয়। ইয়াৰ লগতে নাম প্ৰসংগও কৰা হয়। এইবাৰ ৮ দিনীয়াকৈ আয়োজিত সভা মহোৎসৱৰ সৈতে সংগতি ৰাখি ধৰ্মীয় কাৰ্যসূচীৰ লগতে থলুৱা কৃষ্টি সংস্কৃতিৰ প্ৰদৰ্শনৰ ব্যৱস্থা কৰা হৈছে। মাঘী পূৰ্ণিমা উপলক্ষে মুখ্যমন্ত্ৰী ড° হিমন্ত বিশ্ব শৰ্মাই জনসাধাৰণলৈ শুভেচ্ছা জ্ঞাপন কৰিছে। পূৰ্ণিমাৰ স্নিগ্ধ পোহৰে সকলোৰে জীৱন আলোকিত কৰিব বুলি মুখ্যমন্ত্ৰীয়ে আশা প্ৰকাশ কৰিছে।

০০০০০০

:: সমাপ্ত ::